

ملفوظاتِ حضرت بنوری رحمۃ اللہ علیہ

جمع و ترتیب: مولانا نور الرحمن

محدث العصر حضرت مولانا سید محمد یوسف بنوری قدس اللہ سرہ کو اللہ تعالیٰ نے ”مفتاحاً للخیر مغلقاً للشر“ بنایا تھا اور یوں تو آپ کا ہر قول و فعل امت کے لیے قدوہ اور اسوۂ حسنہ ہے، لیکن آپ کے بعض اقوال ایسے ہیں کہ جن کے پڑھنے اور سننے سے ”فرحت منها القلوب وذرفت منها العیون“ کی کیفیت طاری ہوتی اور ”زادتهم ایمانا“ کے مصداق ہیں، اس لیے اشاعتِ خاص ماہ نامہ بینات ۱۳۹۸ھ مطابق ۱۹۷۸ء کے مطالعے کے وقت مولانا کے جن اقوال و احوال نے زیادہ متاثر کیا اور ایمانی حرارت پیدا کی، مناسب معلوم ہوا کہ افادۂ عام و خاص کی خاطر ان کو یکجا کیا جائے۔ ”المرء یقیس علی نفسه“ (آدمی اپنے آپ پر قیاس کرتا ہے) کے بموجب اُمید ہے کہ ہر پڑھنے، سننے والا اس سے حلاوتِ ایمانی محسوس کرے گا اور اہل مدارس ان کو بہترین رہبر و رہنما اور مرشدِ کامل کے درجے میں پائیں گے اور باوجود اس کے کہ بعض حضرات حضرت بنوری رحمۃ اللہ علیہ سے پہلے سے بھی واقف ہوں گے اور یہ اقوال اور احوال یا انہوں نے دیکھے ہوں گے یا سنے ہوں گے، لیکن مکرر سننے پر بھی ان کو نئی تازگی ملے گی، ان شاء اللہ تعالیٰ!

صرف اللہ تعالیٰ کی ذات پر بھروسہ اور اسی سے التجاء

”ہمیں دو باتوں پر کامل یقین ہے اور اسی پر ہمارا ایمان ہے: ایک تو یہ کہ مال و دولت کے تمام خزانے اللہ تعالیٰ کے قبضہ میں ہیں اور دوسرا یہ کہ اولادِ آدم کے قلوب بھی اللہ تعالیٰ کے ہاتھ میں ہیں۔ اگر ہم اخلاص کے ساتھ صحیح کام کریں گے تو اللہ تعالیٰ بندوں کے قلوب خود بخود ہماری طرف متوجہ کر کے اپنے خزانوں سے ہماری مدد کرے گا۔ ہمیں کسی انسان کی خوشامد کی ضرورت نہیں ہے، لہذا جو ضرورت ہمیں پیش آتی ہے، ہم اللہ تعالیٰ سے کہتے اور مانگتے ہیں۔ وہ ایسی جگہ سے ہماری ضرورت کو پورا کرتا ہے جہاں ہمارا گمان بھی نہیں ہوتا، پھر ہم کیوں کسی انسان کے سامنے ہاتھ پھیلائیں؟“

اخفاء پسندی اور نمود و ریاء سے نفور

”مجھے سیدنا ابو بکر صدیق رضی اللہ عنہ کے یہ کلمات بے انتہا پسند ہیں اور اسی پر میرا عمل ہے: ”أَسْمَعْتُ مَنْ نَاجَيْتُ“ (جس سے سرگوشی کر رہا تھا اسی کو سن رہا تھا) تو جس کے لیے ہم یہ سب کچھ کر رہے ہیں اسی کو اپنا حال سناتے ہیں اور اسی سے مانگتے ہیں، کسی اور سے ہمیں کیا واسطہ؟! چنانچہ نہ کبھی فارغ التحصیل طلباء کی دستار بندی اور تقسیم اسناد کے نام سے اور نہ بخاری شریف کے ختم کے نام سے کبھی کوئی سالانہ، یا غیر سالانہ جلسہ کیا اور نہ ہی کوئی مدرسہ کی روئیداد چندہ دہندگان کی فہرست شائع کی اور نہ کوئی اشتہار، نہ چندہ کی اپیل شائع کی، نہ کوئی مدرسہ کا سفیر یا محصل مقرر تھا۔“

علماء سے دنیا داروں کے تعلق کی نوعیت

”دنیا والوں کا علماء سے تعلق کچھ دھاگے سے بندھا رہتا ہے، ذرا سی کوئی بات ان کے منشاء کے خلاف ہوئی اور فوراً تعلق ختم ہوا۔“

صرف اللہ تعالیٰ کی ذات پر توکل

”دنیا میں اللہ تعالیٰ کی ذات اقدس کے سوا کسی سے کسی خیر کی توقع نہ کریں اور نہ کسی پر اعتماد و توکل کریں، ورنہ سوائے خسران و ناکامی کوئی اور نتیجہ نہ ہوگا۔“

اخلاص سے مدرسہ کی خدمت کا صلہ

”اللہ کا کام ہے، رسول اللہ ﷺ کا مدرسہ ہے، اللہ تعالیٰ اُسے اسی طرح چلاتا ہے اور اسی طرح چلاتا رہے گا۔ ضرورت صرف اس بات کی ہے کہ ہم اپنی نیت خالص کر لیں اور جو شخص بھی اخلاص سے اس مدرسہ کی خدمت کرے گا، اللہ تعالیٰ اس کو اس کا بدلہ دنیا میں بھی دیں گے اور آخرت میں بھی۔“

مخلوق کے بھروسہ پر مدرسہ کا آغاز نہ کرنا

”جناب سیٹھ محمد یوسف مرحوم نے عرض کیا کہ آپ مدرسہ بنائیے اور حضرت مولانا عبد الرحمن کامل پوری کو بھی بلا لیجئے، میں آپ دونوں حضرات کی پانچ سال کے لیے مشاہرہ کی رقم پچاس ہزار روپیہ بنک میں جمع کرا دیتا ہوں اور بے حد اصرار کیا، لیکن میں نے انکار کر دیا، میں نہیں چاہتا تھا کہ ہمارے مدرسہ کا آغاز توکل علی اللہ کے بجائے توکل علی الاغیار سے ہو۔“

منصب و عہدے سے استغناء

”واللہ میں نے یہ مدرسہ اس لیے نہیں بنایا کہ مہتمم یا شیخ الحدیث کہلائیں، اس تصور پر بھی لعنت۔“ فرمایا: ”اگر کوئی مدرسہ کے اہتمام اور بخاری شریف پڑھانے کا کام اپنے ذمہ لے لے تو مجھے خوشی ہوگی اور میں ایک عام خادم کی طرح سے مدرسہ کا ادنیٰ سے ادنیٰ کام کرنے میں بھی کوئی عار محسوس نہیں کروں گا۔“

مدرسہ میں زکوٰۃ کو صحیح مصرف میں خرچ کرنے کی اہمیت

”زکوٰۃ دینے والوں سے کہ ہم یہ ہرگز گوارہ نہیں کرتے کہ تم تو اللہ کی راہ میں مال خرچ کر کے جنت میں جاؤ اور ہم مال کو بے محل خرچ کر کے جہنم میں جائیں، بلکہ ہم تو تمہاری دی ہوئی رقم کو اس کے صحیح مصرف میں جلد از جلد خرچ کر کے تم سے پہلے جنت جانا چاہتے ہیں۔“

مدرسہ اور علم دین کا مقصد

”ہم نے یہ مدرسہ اللہ تعالیٰ کے لیے بنایا ہے، ہم چاہتے ہیں کہ طلبہ علم دین صرف اللہ تعالیٰ کی رضا کے لیے حاصل کریں اور اگر دنیا کا کوئی مقصد ہے، چاہے وہ سند حاصل کرنا ہو یا کوئی منصب ہو یا شہرت وغیرہ کوئی اور مقصد ہو تو خدا کے لیے وہ طالب علم یہاں سے چلا جائے، ہم تکثیرِ سواد کے خواہش مند نہیں، ہم چاہتے ہیں کہ کام کے آدمی آئیں اگرچہ کم ہوں۔“

طلبہ کے معاش کے حوالہ سے ایک اعتراض کا جواب

”ایک مرتبہ چیف منسٹر پٹر محکمہ اوقاف مسعود صاحب مدرسہ تشریف لائے اور کہا کہ: طلبہ کو کوئی ہنر بھی سکھانا چاہیے، جیسا کہ آج کل تجدید پسندوں کی طرف سے اس خیال کا چرچا ہو رہا ہے کہ علماء کو معاشی اعتبار سے باعزت مقام دیا جائے اور طلبہ کو ہنر سکھانا چاہیے، تاکہ فارغ ہونے کے بعد طلبہ بد حالی کا شکار نہ ہوں تو اس پر فرمایا: ہم تو اس حصولِ معاش کے تصور ہی کو ختم کرنا چاہتے ہیں اور ہم تو چاہتے ہیں کہ طالب علم صرف اللہ تعالیٰ کے دین کا سپاہی بنے، اس کے سوا زندگی کا کوئی مقصد اس کے حاشیہ خیال میں بھی نہ ہو اور اللہ تعالیٰ پر ایسا یقین و اعتماد ہو کہ معاش کے بغیر اللہ تعالیٰ کے دین کی خدمت کرے۔“

علماء، باطناء، ونسپہ صوفی ہونے کے باوجود ظاہر حضرت بنوریؒ کا اخفاء اور سادگی

”میں نے تصوف کی تمام بنیادی اور اہم کتابوں کا بڑی توجہ کے ساتھ مطالعہ کیا ہے: سراج الطوسیؒ کی ”کتاب اللمع“، قشیریؒ کی ”رسالہ قشیریہ“، ابوطالب مکیؒ کی ”قوت القلوب“، ہجویریؒ کی ”کشف المحجوب“، امام غزالیؒ کی ”إحياء العلوم“ اور دیگر کتابیں، شیخ اکبرؒ اور علامہ شعرانیؒ کی متعدد کتابیں، نیز حضرت شاہ ولی اللہؒ کی کتابیں اور حضرت مجدد الف ثانیؒ کے مکتوبات اور دیگر کتابیں، آخر میں حضرت تھانویؒ کی ”ترہیت السالک“ اور ”التکشف“ وغیرہ کتابیں۔“ (نوٹ: لیکن ظاہری وضع ایسی نہیں بنائی جس سے آپ کا شیخ طریقت ہونا ظاہر ہوتا ہو۔)

نامساعد حالات میں بھی دین کی خدمت کا جذبہ

”دین کی خدمت کے متعلق کبھی سوچتا ہوں کہ خدا نخواستہ اگر ایسے حالات پیدا ہو جائیں کہ مجھ پر خدمتِ دین کے سارے دروازے بند ہو جائیں تو میں کیا کروں گا؟ میں ایسا گاؤں تلاش کروں گا

جو رحم نہیں کرتا، اس پر رحم نہیں کیا جاتا ہے۔ (حضرت محمد ﷺ)

جہاں کی مسجد غیر آباد ہو اور لوگ نماز نہ پڑھتے ہوں، وہاں جا کر اپنے پیسوں سے ایک جھاڑو خریدوں گا اور مسجد کو اپنے ہاتھ سے صاف کروں گا، پھر خود اذان دوں گا اور لوگوں کو نماز کی دعوت دوں گا، جب وہ مسجد آباد ہو جائے تو پھر دوسری مسجد کو تلاش کروں گا اور وہاں بھی ایسا ہی کروں گا۔“

کافر کی تکفیر بھی (بشرط صحت نیت و جذبات) علماء امت کا فریضہ ہے

”جس طرح کسی مسلمان کو کافر کہنا گناہ عظیم ہے، ٹھیک اسی طرح کسی کافر کو مسلمان کہنا بھی بڑا عظیم جرم ہے، اگر علمائے امت اس فریضہ میں کوتاہی کریں تو اداء فرض کی کوتاہی پر عند اللہ مجرم ہوں گے، البتہ یہ ضروری ہے کہ اس فریضہ کی ادائیگی علم صحیح کی روشنی میں نیک نیتی سے ہو اور جذبات سے بالاتر ہو۔“

حضرت بنوری رحمہ اللہ کے رفقاء کا اخلاص اور قناعت

”میرے اکثر رفقاء نے یہ عہد کیا ہے کہ تاحیات ہر حال میں مدرسہ کی خدمت کریں گے، تنخواہ خواہ ملے یا نہ ملے اور فرمایا: موجودہ دور میں مدارس میں تنخواہ کے اضافہ کے لیے درخواست کا رواج تو ہے، لیکن تنخواہ کے کم کرنے کا رواج نہیں، لیکن الحمد للہ! میرے رفقاء نے ایسی روایت بھی قائم کر دی ہے اور اس ضمن میں حضرت مولانا مفتی ولی حسن ٹوکی قدس اللہ سرہ کا ذکر کرتے تھے۔“

مدرسہ اللہ تعالیٰ چلاتا ہے (بندہ تو خادم ہوتا ہے)

”یہ مدرسہ تو حضور اکرم ﷺ کا ہے، ہم تو خادم ہیں۔“ رمضان المبارک میں عمرہ پر تشریف لے جانے لگے تو عرض کیا گیا: یہ مہینہ چندہ کا ہے اور آپ کے موجود ہونے کا اثر پڑتا ہے تو حضور ﷺ کے جد امجد کا مقولہ سنا کر جو انہوں نے حاکم یمن ابرہہ کے سامنے کہا تھا: ”إِنَّ لِهَذَا الْبَيْتِ رَبًّا يَحْمِيهِ“ (اس گھر کا ایک مالک ہے جو اس کی حفاظت کرے گا) سنا کر تشریف لے گئے۔

علم سے مقصود رضائے الہی، اصلاح اعمال اور اخلاص ہے

اخلاص اور اصلاح اعمال اور نماز باجماعت کے اہتمام اور مقصرین کو تنبیہ اور فخر و مباہات اور سمعہ اور ریاء سے نفرت دلاتے ہوئے ابن ماجہ کی حدیث: ”مَنْ تَعَلَّمَ عِلْمًا مِمَّا يَتَّبِعُ بِهِ وَجْهَ اللَّهِ لَا يَتَعَلَّمُهُ إِلَّا لِيَصِيبَ بِهِ عَرْضًا مِنَ الدُّنْيَا لَمْ يَجِدْ عَرَفَ الْجَنَّةَ يَوْمَ الْقِيَامَةِ“..... (جس شخص نے ایسا علم سیکھا جس سے اللہ تعالیٰ کی خوشنودی حاصل کی جاتی ہے، دنیاوی ساز و سامان کے لیے حاصل کیا، وہ جنت کی بو بھی نہیں سونگھ سکے گا) سنا کر فرمایا:

”علم بذات خود مقصود نہیں، بلکہ اصل مقصود رضائے الہی، نصرت دین اور خدمت اسلام ہے اور علم بغیر عمل کے بے کار غیر مفید ہے، بلکہ بسا اوقات مضر ہوتا ہے، زہرِ قاتل، وبالِ جان اور ضیاعِ آخرت ہے، علماء کے طبقہ میں جو لوگ اس برے مرض میں مبتلا ہو جاتے ہیں ان سے دین کو زیادہ خطرہ

ہوتا ہے، اللہ تعالیٰ علمائے سوء کی غلط کاریوں سے دین اسلام کو بچائے۔“

ختم نبوت کے لیے شہادت کا جذبہ اور قربانی

تحریک ختم نبوت کے موقع پر طلبہ سے فرمایا: ”ضرورت پڑی تو پہلے بنوری اپنی گردن کٹوائے گا، پھر آپ کی باری آئے گی، اگر مفتی محمود زخمی پاؤں کی حالت میں تحریک میں حصہ لے سکتے ہیں تو لنگڑا بنوری بھی ان سے پیچھے نہ رہے گا، وقت آنے پر آپ دیکھیں گے کہ بنوری کے ہاتھ میں جھنڈا ہوگا، اساتذہ ہمارے ساتھ ہوں گے اور تم ہمارے پیچھے ہو گے۔“

تحریکات کے لیے سب سے بڑا فتنہ ’ریاء کاری اور نام و نمود‘

تحریک ختم نبوت کے بارے میں فرمایا: ”آج کل جو کوئی تحریک دین کے لیے چلائی جا رہی ہے، اس میں سب سے بڑا فتنہ نام و نمود کا فتنہ ہے، یہ فتنہ دینی تحریکوں کو تباہ کر ڈالتا ہے، مجھے بار بار یہ ڈر لگتا ہے کہ میں اس فتنہ کا شکار نہ ہو جاؤں اور اس طرح یہ تحریک ڈوب نہ جائے۔“

دنیا کے لیے علم دین کا حصول شقاوت اور بد بختی ہے

”شقی اور ملعون ہے وہ شخص جو علم دین کو حصول دنیا کے لیے استعمال کرتا ہے، ایسے بد بخت سے سر پر ٹوکری اٹھا کر مزدوری کرنے والا بدرجہا بہتر ہے۔ جو طالب علم اس مدرسہ میں اسلامی شکل و شبہات اختیار کیے بغیر رہنا چاہتا ہے اور جس کے دل میں علم دین کے ذریعہ دنیا کو حاصل کرنے کی تمنا ہے وہ ہمارے مدرسہ میں نہ رہے، ورنہ اللہ اور رسول ﷺ کے ساتھ اور مدرسہ کے ساتھ بدترین خیانت ہوگی۔“

علماء کی حق گوئی

”علماء کو حق بات کہنے سے گریز نہ کرنا چاہیے، چاہے اس میں جان کی بازی ہی لگانی پڑے۔“

مدرسہ کے معاملہ میں توکل علی اللہ کی کیفیت

”ہم نے جس کے لیے مدرسہ قائم کیا ہے اس کو سب کچھ معلوم ہے، وہ خود ہی جب اور جس طرح چاہے گا اسباب و وسائل پیدا فرما دے گا۔“

مدرسہ اللہ تعالیٰ خود چلاتا ہے

”ہمیں کسی سفیر، جلسہ، اشتہار و اعلان کی ضرورت نہیں، جس کا مدرسہ ہے وہ خود چلائے گا۔“

مدرسہ کا مقصد: رسوخ فی العلم، توکل اور استغناء

”مجھے عمارتوں اور موازنوں (یعنی مدرسہ کی عمارت کی لاگت، روزانہ کا خرچ اور سالانہ موازنہ کی مدات اور متعلقہ رقوم کی مقدار) سے کوئی دلچسپی نہیں، مجھے تو یہ بتلائیے کہ کام کے کچھ آدمی بھی

وہ ہم میں سے نہیں جس نے بڑوں کی عزت نہ کی اور چھوٹوں پر رحم نہ کیا۔ (حضرت محمد ﷺ)

پیدا ہو سکے؟ اور فرمایا: میں تو یہ دیکھتا ہوں کہ اچھے اچھے علماء کی نظر بھی اس پر لگی ہوئی ہے، ہم میں رسوخ اور توکل اور استغناء عتقا ہو گیا ہے۔“

مدرسہ کے مالی معاملات میں حضرتؒ کی انتہائی احتیاط

”ایک مرتبہ مدرسہ کے خزانچی نے کہا کہ: حضرت! زکوٰۃ کی فنڈ میں ۲۵ ہزار روپے ہیں، غیر زکوٰۃ فنڈ خالی ہے، مدرسین کو تنخواہیں دینے کا وقت ہے، مناسب معلوم ہوتا ہے کہ زکوٰۃ فنڈ میں سے قرض لے کر مدرسین کی تنخواہیں ادا کر دی جائیں۔ اس پر فرمایا: میں مدرسین کی آسائش کے لیے دوزخ کا ایندھن نہیں بننا چاہتا، مدرسین کو صبر کرنا چاہیے اور دعا کرنی چاہیے کہ ان کے فنڈ میں اللہ تبارک و تعالیٰ کچھ بھیج دے اور جو صبر نہیں کر سکتا اس کو اختیار ہے کہ مدرسہ چھوڑ کر چلا جائے۔ اور ایک مرتبہ خازن نے اس طرح غلطی کی تو جب حضرت کو علم ہوا تو فرمایا: اس کا ذمہ دار میں نہیں ہوں، آپ کو جہنم میں جانا پڑے گا اور فرمایا: جب تک یہ رقم ادا نہ کر دی جائے اس وقت تک میں تنخواہ نہیں لوں گا۔“

مدرسہ عربیہ اسلامیہ کے اساتذہ کا اعزاز

”مدرسہ عربیہ اسلامیہ کے اساتذہ اور ملازمین کو اللہ تعالیٰ کے اس احسان و انعام کی قدر کرنی چاہیے کہ ان کو حق الخدمت کے عوض میں غیر زکوٰۃ کا پاکیزہ مال ملتا ہے، وہ بھی ایسے مخلصین کی طرف سے جو اپنا نام تک ظاہر کرنا پسند نہیں کرتے اور ”لا تعلم شمالہ ما تنفق یمینہ“ کا مصداق ہیں۔“

صرف مدرسہ کی خدمت اصل مقصود نہیں، بلکہ جائز ذرائع سے مدرسہ کی خدمت ہونی چاہیے۔ ”ہم تو صرف صحیح کام کرنے کے مکلف ہیں، اگر صحیح طریق پر مدرسہ نہ چلا سکیں گے تو بند کر دیں گے، ہم کوئی دین کے ٹھیکیدار نہیں ہیں کہ صحیح یا غیر صحیح، جائز یا ناجائز جس طرح بھی ممکن ہو مدرسہ جاری رکھیں، ہم تو غیر صحیح اور ناجائز ذرائع اختیار کرنے کی بنسبت مدرسہ کو بند کر دینا بہتر بلکہ آخرت کی مسؤلیت کے اعتبار سے ضروری سمجھتے ہیں۔“

اپنے مفاد پر مدرسہ کے مفاد کو ترجیح

بعض مخلصین نے مدرسہ کے لیے گاڑی دینے کی پیشکش کی تو فرمایا: ”پٹرول کی قیمت اور ڈرائیور کی تنخواہ وغیرہ کا بار مدرسہ پر پڑے گا اور اپنے یا دوسروں کے استعمال میں بے احتیاط ہونا ناگزیر ہے، اس سے بچنا ناممکن ہے، یہ جتنی ٹیکسیاں بازاروں میں چل رہی ہیں اور ہر وقت مہیا ہیں ہماری ہی تو ہیں، جب چاہو بلا لو، ٹیکسی حاضر ہے، پھر ہمیں مدرسہ کے لیے گاڑی خرید کر آخرت کی مسؤلیت اپنے ذمہ لینے کی کیا ضرورت ہے؟۔“

بخاری شریف کی اہمیت

”میں اس لیے بخاری پڑھاتا ہوں کہ اس میں نہ صرف اوراق ہیں، بلکہ اس میں دین ہے،

جو اپنا فائدہ خدا پر اتارے یعنی اس سے طلب کرے تو اسے خدا جلد ہی یا قدرے توقف سے رزق دے گا۔ (حضرت محمد ﷺ)

حضرت محمد ﷺ کے انفسِ قدسیہ ہیں، ہدایت و اصلاح کا پورا سامان ہے۔“

”معارف السنن“ کے لیے کثرتِ مطالعہ اور کتابوں کی ورق گردانی

”معارف السنن“ کی تصنیف کے سلسلہ میں مجھے مختلف کتابوں کے تقریباً دو لاکھ صفحات پڑھنے اور مطالعہ کرنے کا موقع ملا۔“

مدرسہ کے لیے حضرت کی اولاد کی قربانی

”اس دینی مدرسہ کے لیے ہم نے اپنی عزیزہ لختِ جگر کو قربان کر دیا، اللہ تعالیٰ ہماری قربانی قبول فرمائیں اور جس عظیم مقصد کے لیے ہم نے اپنے آپ کو، اہل و عیال کو قربان کیا ہے اپنی رحمت سے اس مقصد میں ہمیں کامیاب فرمائیں۔“

نوٹ: چونکہ حضرت بنوری رحمہ اللہ کراچی میں مدرسہ کے کاموں میں مصروف اور مشکلات میں سرگرداں تھے اور ادھر ٹنڈوالہ یار میں حضرت کی صاحبزادی فاطمہ مرحومہ کی آنکھ میں کوئی شدید تکلیف پیدا ہوئی اور علاج دوا کرنے والا کوئی موجود نہ تھا، نتیجہً آنکھوں کی بینائی بالکل جاتی رہی اور علاج کے مرحلہ سے گزر چکی، حضرت نے اس واقعہ کی طرف اشارہ فرمایا ہے۔

مدرسہ کے اساتذہ شریکِ کار ہیں، ملازم نہیں

”ہم سب اساتذہ وغیرہ کی مثال مشین کے پرزوں کی ہے، جس میں چھوٹے بڑے پرزے سب ہی اہمیت کے حامل ہوتے ہیں اور ہم سب ایک کشتی کے مسافر ہیں اور اس کشتی کو کنارے تک پہنچانا ہم سب کا فرض ہے۔“ اساتذہ سے فرمایا: ”ہم سب ایک منزل کے مسافر ہیں اور ایک ہی کشتی میں سوار ہیں، اپنی اپنی طاقت اور اخلاص کے مطابق اس کشتی کو منزل مقصود تک لے کر چلنا ہے، آپ حضرات میں سے کسی کو بھی یہ غلط فہمی نہیں ہونا چاہیے کہ ہمارا کوئی افسر ہے اور ہم اس کے ماتحت ہیں، ہمارے مدرسے کی بنیاد تقویٰ اور اخلاص پر قائم ہے۔“

حضرت کی اخفاء پسندی اور شہرت و نمود سے دوری

”گویا فکرِ معاش کی بجائے فکرِ معاد کو پیدا کرنے کی فکر تھی، اگر ادارہ کے نام کے بغیر کام چلتا تو قطعاً نام نہ رکھتے، مگر چونکہ یہ ممکن نہ تھا، اس لیے ابتدا میں صرف ”مدرسہ عربیہ“ نام رکھا تھا اور فرمایا کہ: اصل چیز کام ہے نام نہیں۔ جس کے لیے ہم نے بنایا ہے وہ سب کچھ جانتا ہے اور لوگ اگر اس مدرسہ کو پرانمری سمجھتے ہیں تو کیا کوئی حرج ہے؟“

مدارس میں عصری علوم کے داخل نہ کرنے سے متعلق ایک مبارک خواب

”ایک مرتبہ ڈھاکہ میں علمائے کرام کا ایک اجلاس تھا، جس میں پاکستان کا مشرقی حصہ

(موجودہ بنگلہ دیش) اور مغربی حصہ کے اکابر علمائے کرام موجود تھے، عصری علوم کا نصاب مروجہ کے ساتھ جوڑ کا مسئلہ زیر بحث تھا۔ بعض علمائے کرام نے اس کی حمایت میں رائے دی اور کچھ مخالفت کر رہے تھے۔ میرے دل میں خیال آیا کہ علوم عصریہ کو داخل نصاب کرنے میں حرج ہے؟ میں رات کو خواب دیکھتا ہوں کہ ایک مسجد میں کھڑا ہوں اور سامنے چٹائی پکھی ہے اور اس میں یہ عبارت بنی ہوئی ہے: ”النجاح في علوم المصطفى“ اور اس خواب میں پھر میں دونوں کانوں میں انگلیاں ڈال کر پوری قوت کے ساتھ ان کلمات کے ساتھ اذان دیتا ہوں: ”النجاح في علوم المصطفى سيد السادات“ (سید السادات میں نے خود بڑھا دیئے ہیں) صبح جاگنے پر دل میں سے یہ خیال نکل گیا اور یقین ہو گیا کہ اس دور میں بھی صرف علوم نبوت سے کامیابی ممکن ہے، عصری علوم کی ضرورت بالکل بے معنی ہے۔“

نصاب میں قدیم علوم کی ترجیح

”نصاب کے متعلق فرمایا: ”ہم ان قدیم علوم کو مٹانا نہیں چاہتے، بلکہ ان علوم میں صحیح نصاب پیدا کرنے کے لیے بہتر کتابوں کو داخل کرنا چاہتے ہیں، یعنی اس سلسلہ میں تجدید نہیں بلکہ تقادم چاہتے ہیں۔“

مدرسہ کی ترقی اور قبولیت کے لیے حرمین کے اسفار

”بار بار حج یا عمرہ کا سفر کرنے سے میرا مقصد حج یا عمرہ کی تعداد بڑھانا اور اس کو اپنے لیے سرمایہٴ فخر و مباہات سمجھنا ہرگز نہیں ہے، بلکہ میں تو ایک خاص مقصد کے لیے بار بار حرمین شریفین زادہما اللہ رفعتا جاتا ہوں اور وہ یہ کہ میں نے اللہ تعالیٰ کی توفیق سے جو یہ باغ لگایا ہے: ”مدرسہ عربیہ اسلامیہ“ اس کی قبولیت اور کامیابی کے لیے دعائیں کروں، بیت اللہ کے فیوض اور روضہ اقدس ﷺ کی زیارت اور ان کو مزید اخلاص اور اہلیت سے سرفراز فرمائیں، جس طرح ایک کار کا ڈرائیور جب سفر شروع کرتا ہے تو پٹرول کی ٹنکی کو بھر لیتا ہے، مگر جہاں ٹنکی خالی ہونے کا اندیشہ ہوتا ہے تو جلد از جلد کسی پٹرول پمپ سے تیل لیتا ہے، اسی طرح میں بھی نہ صرف ہر سال، بلکہ سال میں متعدد مرتبہ حرمین شریفین سے تیل لینے جاتا ہوں۔“

حضرت کی نظر میں معارف السنن کی اہمیت

اپنی شاہکار تصنیف ترمذی کی شرح ”معارف السنن“ کے متعلق فرمایا: ”اگر قیامت قریب نہیں ہے تو اس کی ضرورت باقی ہے اور اس سے فائدہ جاری رہے گا۔“

ایک ایک مسئلہ کے لیے حضرت کی محنت اور کثرت مطالعہ

”محدثین کے اس قاعدہ: ”ذكر كل مالم يذكره الآخر“ کے لیے میں نے پوری فتح الباری کا مطالعہ کیا اور حدیث ترمذی ”مفتاح الصلاة الطهور“ کی توضیح کے لیے میں نے حدیث، فقہ، اصول الفقہ، معانی، بیان وغیرہ کی چالیس کتابوں کی طرف مراجعت کی اور ”الوضوء بالنبيذ“ کے مسئلے

مجھے غریبوں میں ڈھونڈو، اس لیے کہ تمہیں خدا کا رزق اور اس کی مدد غریبوں ہی کی وجہ سے ملتی ہے۔ (حضرت محمد ﷺ)

کو تحریر کرنے کے وقت میں نے بدائع، بحر الرائق، فتح القدر، المجموع للنووی، عمدۃ القاری، نصب الراية، ابوداؤد، اور اس کی شرح عارضۃ الاحوذی، دارقطنی، بیہقی، الجوهري، تہذیب، تقریب، اصابت، بالاستیعاب مطالعہ کیں اور حدیث علی کہ قاضی تین قسم کے ہیں، ”العرف الشذی“ میں بیہقی کے حوالہ سے اس کو ذکر کیا گیا ہے، میں نے بیہقی کی سنن کبریٰ اور حدیث کی دوسری اہم کتابیں دیکھیں، لیکن کہیں بھی یہ حدیث مرفوعاً نہیں ملی، جستجو جاری رہی، بالآخر بیس سال سے زیادہ عرصہ گزرنے کے بعد عجران مولیٰ رسول اللہ (ﷺ) سے ”الإصابة“ میں مرفوع ملی۔“

روحانیت و برکت کے حصول کے لیے جسمانی مضرت کی پرواہ نہ کرنا

”مسجد نبوی میں اعتکاف کے دوران گھٹنوں میں شدید تکلیف تھی، ایک ڈاکٹر نے انجکشن لگایا اور تجویز کیا کہ ایک دن بیٹھ کر نماز پڑھیں، حضرت بنوری رحمہ اللہ نے ساری نمازیں تراویح تہجد کھڑے ہو کر ادا کی اور فرمایا: ”میں جسمانی راحت کی خاطر روحانی ضیوف و برکات سے کیسے محروم ہو جاؤں؟!۔“

کثرت مطالعہ

”ڈابھیل کے قیام میں ایسا ہوتا رہا ہے کہ ایک ایک بات کی تحقیق کے لیے میں نے پانچ پانچ ہزار، دو دو ہزار صفحات کا مطالعہ کیا۔“

غنی صالح طالب علم، بے دین ذہین طالب علم سے بہتر ہے

”ایک غنی دین دار طالب علم برداشت کیا جاسکتا ہے، مگر ذکی بے دین ہرگز برداشت کا حامل نہیں ہے، اور کبھی فرماتے: میرے نزدیک غنی صالح افضل ہے ذکی فاسق سے اور میں جب صبح کو نماز کے لیے نکلتا ہوں اور وضو خانے اور مسجد میں طلبہ کو زیادہ تعداد میں دیکھتا ہوں تو خوشی ہوتی ہے، لیکن اگر اس کے برعکس دیکھتا ہوں تو سخت افسوس ہوتا ہے اور ”إنا لله وإنا إليه راجعون“ پڑھتا ہوں اور معذوری کے باوجود جی چاہتا ہے کہ کمروں میں جا کر سستی کرنے والوں کو خوب ماروں۔“

حضرت کے ادب کی بدولت ایک کرامت کا ظہور

”پہلی بار سنار ہا ہوں، مجھ پر ایسا وقت بھی گزرا ہے کہ اگر پاؤں کی طرف کوئی بھی لکھی ہوئی چیز ہوتی میرے پاؤں ٹپخ دیئے جاتے، آخر رو رو کر دعا کرتا رہا، تب یہ کیفیت ختم ہوئی۔“

برائی کا عام ہونا بہت بڑا فتنہ ہے

”برائی کا یہ خاصہ ہے کہ جتنی وہ عام ہوتی ہے اور اس پر گرفت کا بندھن ڈھیلا ہو جاتا ہے تو رفتہ رفتہ اس کی نفرت و حقارت دلوں سے نکلتی جاتی ہے اور قلوب مسخ ہوتے جاتے ہیں اور نوبت یہاں تک جا پہنچتی ہے کہ وہ معیار شرافت بن جاتی ہے۔“

علماء و طلبہ کے لیے تہجد، نوافل اور تلاوت کا اہتمام

”علماء و طلبہ و حفاظ کو خاص کر تہجد کی پابندی اور قرآن کریم کی تاکید کرتا ہوں۔“ فرمایا: ”قرآن بڑی نعمت ہے، میں صبح کو جب فجر کے لیے مسجد میں داخل ہوتا ہوں تو میرا دل ان لوگوں کے لیے دعا کرتا ہے جو تلاوت میں مشغول ہوتے ہیں۔“

قرآن کی نعمت اور کثرتِ تلاوت

”جب میں دیوبند میں طالب علم تھا تو ایک روز میں نے فجر کی نماز ایک چھوٹی سی کچی عمارت کی مسجد میں پڑھی، نماز کے بعد میں نے اپنی چادر اس کے کچے فرش پر بچھادی اور قرآن کریم کی تلاوت شروع کر دی، جمعہ کی نماز تک اسی ایک نشست میں ایک ہی بیت پر ۲۶ پارے پڑھ لیے اور چونکہ جمعہ کی نماز کے لیے مجھے دوسری مسجد میں جانا ناگزیر تھا کہ اس میں جمعہ کی نماز نہیں ہوتی، اس لیے پورا نہ کر سکا، ورنہ پورا قرآن کریم ختم کر لیتا۔“

حالانکہ حضرت بنوری رحمہ اللہ حافظ قرآن نہ تھے، جس کا انہیں افسوس رہتا اور تراویح میں تین پارے سننے کا معمول تھا اور کھڑے ہو کر باوجود گھٹنوں کی شدید تکلیف کے، اور فرماتے: ”بیٹھ کر لطف نہیں آتا“ اور جب قرآن سنتے تو آنکھیں بے ساختہ فوارے کی طرح بہہ پڑتیں اور کبھی کبھی یہ کیفیت بین الترویجات بھی رہتی اور فرماتے: بڑی نعمت ہے قرآن!! حضرت بنوری رحمہ اللہ عاشق قرآن تھے اور خود بھی قاری تھے اور ڈابھیل میں فجر کی نماز پڑھایا کرتے تھے، حضرت مولانا شبیر احمد عثمانی رحمہ اللہ جیسے جلیل القدر علماء آپ کے مقتدی ہوا کرتے اور بعض اوقات بڑے بڑے قراء کی اصلاح بھی فرماتے اور آپ کو تلاوت میں تکلف اور نقل سے بڑی نفرت تھی، اگر کسی قاری نے تکلف کیا یا نقل اُتارنے کی کوشش کی تو فوراً تنبیہ فرماتے اور کبھی رکوع میں بڑے درد مندانہ انداز میں ”لا إله إلا الله استغفر الله أسئلك الجنة وأعوذ بك من النار“ پڑھتے اور آنکھیں آنسوؤں سے بھر جاتیں اور چہرہ پر اُداسی چھا جاتی اور فرماتے: ”حضور ﷺ نے اس ماہ مبارک میں ”لا إله إلا الله“ اور استغفار کی کثرت کی تلقین فرمائی ہے۔“

قرآن اور تلاوت قرآن سے محبت

”ہمارے مدرسے کی بنیاد قرآن کریم کی تعلیم پر ہے“ اور حفظ کے اساتذہ کو تاکید فرماتے کہ: ”طلبہ کو قرآن کریم تجوید کے ساتھ پڑھائیں“ اور فرمایا: ”اگر کوئی اچھا قاری نماز میں قرآن کریم پڑھتا ہے تو میرا جی چاہتا ہے کہ میں اپنی معذوری کے باوجود گھٹنوں قرآن کریم کھڑا ہو کر سنتا رہوں۔ تمام علوم و فنون، قرآن کریم و سنت نبوی ﷺ کے غلام ہیں اور علوم قرآن اور علوم نبوی ﷺ کے لیے تقویٰ اور اخلاص شرط ہے، اس لیے کہ ان علوم کا تعلق اللہ رب العزت کی ذات سے ہے اور ان علوم میں انوار

ہی انوار ہیں اور ان میں شغف باعثِ رحمت و نجات ہے۔“

علم دین کا مقصد

”جو شخص علم دین، عمل کے لیے حاصل نہیں کرتا، وہ ایک حیوان سے بدتر ہے، ایسا شخص علم کے انوار و برکات سے محروم رہتا ہے۔ علم اس لیے حاصل کیا جاتا ہے کہ انسان علم کے ذریعہ اچھے برے صحیح و غلط میں تمیز کر سکے، ہم تم کو پیٹ پالو حیوان بنانا نہیں چاہتے۔“

جماعتِ اسلامی کے بارے میں حضرتؒ کی رائے

جماعتِ اسلامی کے بارے میں فرمایا: ”مجھے ابتداء سے ہی اس میں معتزلہ اور خوارج کی جھلک نظر آ رہی تھی اور بعد کے حالات نے بتایا کہ میرے خدشات درست تھے، کفر کے سوا شاید ہی کوئی غلطی ہوگی جو اس داعی حق سے نہ صادر ہوئی ہو، جو شخص اسلاف سے کٹ کر چلے وہ کسی طرح صراطِ مستقیم پر نہیں رہ سکتا۔“

صحابہ کرام رضی اللہ عنہم پر طعن سوء خاتمہ کا سبب ہے

جب مودودی صاحب نے خلافت و ملوکیت لکھی تو حضرت بنوری رحمہ اللہ نے فرمایا: ”اس فتنہ انگیز تالیف کے مؤلف کے حق میں مجھے سوئے خاتمہ کا اندیشہ ہے۔ صحابہ کرام رضی اللہ عنہم کے ساتھ ساتھ حضرت عثمان مظلوم رضی اللہ عنہ پر اعتراض ناقابلِ عفو جرم ہے۔“

عورت کے پردے کی حکمت

”عورت کی ساخت و پرداخت، اس کی عادت و اطوار اور اس کی گفتار و رفتار پکار پکار کر کہتی ہے کہ وہ عورت (مستور) ہے، اُسے ستر (پردہ) سے باہر لانا اس پر بدترین ظلم ہے۔“

خدا ناسناں تہذیبوں اور قوموں کی قیادت تمام برائیوں اور فتنوں کی جڑ ہے

”بد قسمتی سے عالم کی زمامِ قیادت کافی عرصہ سے خدا ناسناں تہذیبوں اور بد دین قوموں کے ہاتھ میں ہے، جن کے یہاں الا ماشاء اللہ! دین و دیانت نام کی کوئی چیز ہے ہی نہیں اور شر و حیا، عفت و عصمت اور غیرت و حمیت کے الفاظ ان کی لغت سے خارج ہیں، ان کے نزدیک مکرو فن اور دغا و فریب کا نام سیاست ہے، انسانیت کشی کے وسائل و اسباب کا نام ترقی ہے، فواحش و مکرات کا نام آرٹ ہے، مرد و زن کے غیر فطری اختلاط کا نام روشن خیالی اور خوش اخلاق ہے، پردہ دری اور عریان کا نام ثقافت ہے اور پسماندہ ممالک ان کی تقلید اور اندھی تقلید اور نقالی کو فخر سمجھتے ہیں، اس لیے آج سارے عالم میں فتنوں کا دور دورہ ہے۔“

مسلمانوں کی مغلوبیت کے دو اسباب

”آج مسلمانوں کے قبلہ اول اور ارض الانبیاء پر یہود قوم کا تسلط ہے، جن کو انبیاء علیہم السلام کی زبان پر ملعون قرار دیا گیا ہے، پھر ان کا مسجد اقصیٰ کو جلانا، مسلمانوں کے اموال لوٹنا، ان کا بے گناہ خون بہانا اور ان پر وحشیانہ ظلم وغیرہ، یہ اس قوم کی تاریخی جرائم پیشہ طبیعت کی ایک مثال ہے، لیکن یہ سب کچھ جو ہوا اس کے بنیادی اسباب دو ہیں، ایک دشمنانِ اسلام پر اعتماد اور بھروسہ، جو بظاہر تعاون کا دعویٰ کرتے ہیں اور اندر سے مسلمانوں اور اسلام کی جڑیں کاٹنے کی فکر میں لگے رہتے ہیں، دوسرا آرام و راحت کا عادی ہونا، مغربی تہذیب پر فدا ہونا اور دنیا کی محبت اور موت سے نفرت۔“

